



ERITREAN NATIONAL SALVATION HIDRI
executive body

ብሰልፊ ደሞክራሲ ህዝቢ ኤርትራ ኣብ ፍራንክፈርት ዝግበር ፈስቲቫል
ብሃገራዊ ድህነት ኤርትራ ሕድሪ ዝቐርብ መግለጺ።

ዝኸበርኩም ኣባላት ኣሰናዳኢት ሽማግሌ ፈስቲቫል ሰልፊ ደሞክራሲ ህዝቢ ኤርትራ
ዝኸበርኩም መሪሕነትን መሰረታትን ሰልፊ ደሞክራሲ ህዝቢ ኤርትራ
ዝኸበርኩም መሪሕነትን ወከልትን ፖለቲካዊ ውድባትን፣ ሲቪክ ማሕበራትን
ዝኸበርኩም ዕዳማት ኣጋይሽን ተሳተፍቲ ፈስቲቫልን።

ካብ ኩሉ ኣቐዲምና ሰልፊ ደሞክራሲ ህዝቢ ኤርትራ ብዝገበርኩምልና ዕድመ መሰረት ኣብዚ ኣብ ሃገር ጀርመን
ኣብቲ ንቡር ታሪኻዊ ሃገር ኣብ ዝካየድ ዘሎ ፈስቲቫል ብምስታፍናን ምስ ኩሉኹም ኣብዚ ብዓል'ዚ
ዝተረኽብኩም ብጾት ብኣካል ተረኣኢና ኣብ ስፍሕ ዝበለ ናይ ምትእኻኻብ መድረኽ ነዚ መልእኽቲ እዚ
ንምትሕልላፍ ዕድል ብምርካብናን ፍሉይ ሓጎስ ይስምዓና። ከምዚ ዝኣመሰለ ናይ ሕውነት ሃዋህው ዝግሰሎ
ምቅርራብ ኣሕዋት ክንርኢ እንከለና ብሕልናና ንድሕሪት ምልስ ኢልና ንዝሓለፈ ተሞኩሮና እንተተመልከትና
ነቲ ብኸንቱ ዘሕለፍናዮ ናይ ምፍልላይን ናይ ምፍንጫልን እዋናት ብትዝታ እናዘከርና ምስዚ ናይ ሎሚ
ታሕጓስ ጣዕሳን ጓህን ክተሓወስና ናይ ግድን ኢዩ። ካብኡ ተበጊስና ከኣ እዚ ጸጋ እዚስ ንምንታይ ኣብ
ዝሓለፈ ዓመታት ተኸዊሉና ኔሩ ዝብል ሕቶ ብቐዳምነት ንነብስና፣ ቀጺልና ድማ ንኹሉኹም ኣብዚ እትርከቡ
ሃገራውያን ኣሕዋት ክነቐርብ ንደፋፋእ።

ዝኸበርኩምን ዝኸበርኩንን ብጾት!

ብጀካ ንሓርነት ሃገር ሓቢርካ ምቅላስ ዝብል ዓቢ ኣጀንዳ ካልእ ጓልነገር ኣብዘይተኸሰተሉ ዘመን ነዚ ፈስቲቫል
እዚ ዘበገስናዮን መሰረት ዘንበርናሉን ኩልና ብሓባር ኩንና ኢና ኔርና። ናይ ታሪኽ ኣጋጣሚ ኮይኑ ስርዓት
ህግደፍ ስልጣኑ እናኣሳየለ ምስከደ ግና ኣብ ክንዲ ሓድነትና ምድልዳል ቃልስና ንፋስ ኣትዩዎ ኣብ ዕንክሊል
ዓሰርተታት ዓመታት ኣሕሊፍና። ጸላኢ ተረሲዑ ኣብ ዘዩድሊ ናይ ሕድሕድ ቁርቁስ ተጸሚድና ሞራል ህዝብናን
ናይ ብዙሓት ተቐለሰቲ ብጾትናን ናብ ዝሃሲ ድንግርግር ኣቲና ብገዛእ ኢድና ጸላኢ ዕምሩ ከምዝናዋሕ ጌርና
ኢና። ኣብቲ ዘሕለፍናዮ ናይ ሕድሕድ ቁርቁስ ዘመን ብዙሕ ክንረብሓሉ ዝግባኣና ዕድላት ከምዘምለጠና
ሎሚ ከም ሓድሽ መርድእ ኣብዚ መድረኽዚ ዝቐርብ ኣይኮነን። ስምብራቱ ግን ኩሉሳዕ ናይ ሕልና ኩርኳሕ
ኮይኑና ከምዝነበር ፍሉጥ ኢዩ። ሕጂውን ሙሉእ ብሙሉእ ካብኡ ወጺእና ኢና ክብሃል ኣይክኣልን።

ኣብ ዝሓለፈ ወርሒ ኣጋ መወዳእታ ሓምለ ግንባር ሃገራዊ ድህነት ኤርትራ ንዘዳለዎ ናይ ስቶክሆልም
ፈስቲቫል ተሳቲፍና። ሎሚ ድማ ሰልፊ ደሞክራሲ ህዝቢ ኤርትራ ኣብዚ ኣብ ፍራንክፈርት ዘዳለዎ ፈስቲቫል
ኣኻኺቡና ኣሎ። ወርሒ ኣብ ዘይመልእ ግዜ ሓደ ዝዕላምኡ ፈስቲቫል ብኸልተ ኣሓት ውድባት ኣብ ክልተ
ቦታ ክቐርብ ርኢና ማለትዮ። ብዕላማ ዘይፈላለዩ ክልተ ውድባት ተሓጋጊዞም ብሓባር ኣዳልዮም
እንተዝኾኑኹ ብዝበለጸ ኣይምደመቐዶ ትብሉ?

መጀመርያ ነገር ወጻኢታትን ግዜን ምቹጠቡ፣ ብአውርኡ ድማ እቲ ፈስቲቫል ዝግበዩ መርኣዮ ሓድነት ሃገራዊያን ደለይቲ ፍትሒ ኮይኑ ንሕልና ብዙሓት ዝማርኽ ኢጋጣሚ ምኾነ። መቐሰ ንስለ ባህጊ ድኣ ነልዕሎ ኣለናምበር ጉዳይ ሓድነት ኣብ ቃልሲ ደንበ ተቓውሞ ናይ ባዕሉ ሕልኽላኻት ከምዘለዉዎ ሰሒትናዮ ኣይኮንናን። ግን ከኣ ኣብ ናይ ትማሊ ድኽመታትና መታን ከይንነብር ናይ ዓይነት ለውጢ ንምምጻእ ከንብገሰሉ ዝግባኣና ጉዳይ ኢዩ። ዕላማና ሓደ፡ ጸላኢና ሓደ ከሳብ ዝኾነ፡ ተዋፋይነት ውሒዱና እንተዘይኮይኑ ካብ ልቢ እንተተሓሰቡሉሰ ናብ ሓደ ምምጻእ'ውን ብዙሕ ዘሸግር ኮይኑ ኣይርኣዮናን። ስለዚ ናይ ሎሚ ፈስቲቫል ዝግበዩ መልእኽቱ ኩላትና ተኣኻኺብና ሃገርን ህዝብን ንምድሓን ብሓድሽ መንፈስ ንበገሰ ዝብል መልእኽቲ ዘማሓላልፍ ከኸውን ናይ ብዙሓት ዜጋታት ትጽቢት ኢዩ።

ኣብዚ ሓደ ከይተጠቐሰ ከሕለፍ ዘይግብኣ ነገር ኣሎ። ንሱ ድማ ሰልፊ ደሞክራሲ ህዝቢ ኤርትራ ልዕሊ ሓደ ዓመት ኣቢሉ ይገብር ንኹልና ተቓውሞቲ ብማዕረ ከሳትፍ ዝኸእል ናይ ሓባራዊ ቃልሲ እማመ ኣቕሪቡ ምንባሩ ዝዝከር ኢዩ። ብምቕራብ ጥራይውን ኣይተሓጽረን ንብዙሓት ውድባት ንልዝብ ዓዲሙ ከምዝነበረ ይፍለጥ። ሃገራዊ ድሕነት ኤርትራ ሕድሪ ካብቲ ኢጋጢሙዎ ዝነበረ ሓጎጽጎጽ ወጺኡ ኣብ ዝሓለፈ ወርሒ ጥሪ 2018 ጉባኤኡ ኣብ ዝዛመሉ እዋን ንዘቕረበ ናይ ሓድነት ጸውዒት ብዘይ ገለ ተጉላባነት ተቐቢሉ ብመገዲ ዕቱብ ዘተ ናብ ሓባራዊ ዕዮ ንምብጻሕ ዝኸኣለ እንኮ ውድብ'ውን ንሱ ሰ.ደ.ህ.ኤ ኢዩ። እቲ ጽቡቕ ነገሩ ካልኣት ሓዳሎት ውድባት'ውን ነዚ ሰናይ ተበግሶዚ ተቐቢለን ይሰርሓሉ ምህላወን ኢዩ። ብርግጽ ድማ ሎሚ ብሓደ ተኣኻኺብካ ካብ ምቕላስ ወጻኢ ዝረጋገጽ ድሕነት ህዝብን ሃገርን ከህሉ ኣይክእልን።

ዝኸበርኩምን ዝኸበርኩንን!

ንኹሉ እዚ ዝሓለፍናዮ ኩነታት ኣብዚ ነልዕሎ ዘለና ነቲ ሕጂውን ዘይፈታሕናዮ ናይ ሓባር ጸገምና ንምጥቃስ ድኣምበር ማንም ልዕሊ ማንም ሓላፍነት ዝስከመሉ ወይከእ ማንም ካብ ተሓታትነት ነጻ ዝኾነሉ ኮይኑ ኣይኮነን። ይንኣስ ይዕበ ኩላትና ናይቲ ድኽመት ኣካል ከምዝነበርና ከንክሕዶ ዘይክኣል'ዩ። ዝሓለፈ ብዘየገድስ ሕጂውን ኣብ ምዝዛም እዚ ፌስቲቫል'ዚ ህጹጽ ኣገዳስነት ናይ ሓድነት ደለይቲ ፍትሒ ርእዩ ንኹሉ ዜጋ ናይ ሓድነት ጸውዒት ብሓባር ዝቕርበሉ መድረኽ ኮይኑ እንተዘዘዘም ንናይዚ ቅንያት ውዕሎና ታሪኻውን ዝበለጸ ኣፍራይን ምገባር ኔሩ ዝብል ርእይቶ ኣለና።

በዚ ኢጋጣሚዚ ምእንቲ ህዝብን ሃገርን ከንብል ብዘይ ተጉላባነት ተቕራራብና ኣብ ትሕቲ ሓደ ሓባራዊ ዕዮ ንጠርነፍ ዝብል ጸውዒትና ንኹለን ውድባት ደጊምና ነቕርብ። ሰልፊ ደሞክራሲ ህዝቢ ኤርትራ ኣብዚ መድረኽ'ዚ ቀሪብና ሓሳብና ንኸንገልጽ ንዝሃብኩምና ዕድል ደጊምና እናኣመስገንና ዕላማታት ናይዚ ፌስቲቫል ሸቱኡ ከወቅዕ ዘለና ልባዊ ትምኒት ንገልጸልኩም።

**ድሕነት ህዝብን ሃገርን ልዕሊ ኹሉ!!
ዝኸርን ከብርን ንሰማዕታት ኤርትራ!!**

**ክፍልዝጊ ገብረመድህን
ኣበመንበር ፈጻሚ ኣካል ሃገራዊ ድሕነት ኤርትራ ሕድሪ
ፍራንክፉርት, ዕለት 04. 08. 2018**